

تعارف و تبصرہ کتب



● التمهيد لاصول الفقه مؤلف: مولانا عبدالوہاب

ضخامت ۸۰ صفحات ناشر: مکتبہ فریدیہ E-7 اسلام آباد

زیر تبصرہ کتاب ”التمهيد لاصول الفقه“ جامعہ علوم الاسلامیہ الفریدیہ اسلام آباد کے جید و قابل مدرس مولانا عبدالوہاب صاحب کی تصنیف لطیف ہے، عام فہم عربی زبان میں لکھی گئی ہے، علم الاصول کے تحت نصاب مدارس میں شامل کتاب اصول الشاشی چونکہ مشکل کتاب ہے اصول الشاشی سے پہلے طالب علم کیلئے اس علم کے مبادیات کا فہم ضروری ہے اس فن کے مبادی سے واقفیت کیلئے مؤلف کی یہ کتاب ایک بہترین کاوش ہے جو مدارس کے طلبہ کیلئے ایک مصدقہ نسخے کی حیثیت رکھتی ہے۔ اس میں مبادیات اصول فقہ کو نہایت عام فہم اور آسان عربی میں بیان کرنے کی کوشش کی گئی ہے، اس کے پڑھنے پڑھانے سے اصول الشاشی کو سمجھنے کی راہ ہموار ہو سکتی ہے، مؤلف کی کتاب جامعہ فریدیہ میں درجہ ثالثہ کے طلبہ کو اصول الشاشی سے پہلے پڑھایا بھی جاتا ہے یقیناً طلبہ کیلئے ایک نادر اور اشمول تحفہ ہے۔ اللہ تعالیٰ اس کاوش کو قبول فرمائے اور مؤلف کو مزید علمی خدمات کی توفیق عطا فرمائے۔ (مبصر: مولانا اسلام حقانی)

● توضیح الفلسفہ مؤلف: مولانا مجیب الرحمن صاحب

ناشر: المصباح لاہور صفحات: ۳۲۰

درس نظامی کے نصاب میں فلسفہ یونان اس لئے شامل کیا گیا تھا کہ ہمیں فلسفہ کے اسرار رموز اور مضمرات سے آگاہی حاصل ہو کر بعد میں اسی فلسفہ کے لٹن سے نکلی ہوئی خرابیوں اور کج رویوں کی نشاندہی کر سکیں اور اسلامی اصولوں کے مطابق اس کا اسلامی محاکمہ و محاسبہ پیش کرنے کے قابل ہو جائے، حجۃ الاسلام امام غزالی رحمہ اللہ کی کتاب تہافۃ الفلاسفۃ اسکی واضح اور بین مثال ہے، اگرچہ ہمارے ہاں دینی مدارس میں بھی اس کتاب سے بے اعتنائی برتی گئی اور برتی جا رہی ہے، کسی نے اس پر خاص توجہ نہیں دی اور ہم نے فقط اسی پر اکتفاء کیا کہ فلسفہ برائے فہم فلسفہ پڑھتے پڑھاتے چلے آ رہے ہیں لیکن فلسفہ برائے نقد فلسفہ پڑھنے کا رواج ختم ہو کر رہ گیا ہے فلسفہ کے نقد و رد کے حوالہ سے کوئی مدرس بات ہی نہیں کرتا، فلسفہ کے حوالہ سے عربی، فارسی، اور اردو میں بے شمار کتابیں لکھی گئی اور لکھی جا رہی ہے، ہر ایک کارنگ، روپ، ڈھنگ اور آہنگ، انداز اسلوب جدا جدا ہیں اس سلسلہ کی ایک کڑی خیر پختہ و خواہ مردان طور و کے مدرسہ سعادت دارالعلوم کے جید اور قابل قدر مدرس مولانا مجیب الرحمن کی کتاب توضیح الفلسفہ بھی ہے۔ یہ کتاب ایک تمہید تین مقالوں اور ایک خاتمہ پر مشتمل ہے، حکمت و فلسفہ کے مضامین اور مباحث کا فہم و ادراک انتہائی مشکل

کام ہے تاہم اس کتاب کو قاری دیکھ کر اسے اسکی سہل نگاری کا انداز ہو سکتا ہے انہوں نے ہر بات کو عام فہم انداز میں پیش کرنے کی کوشش کی ہے ایک خصوصیت یہ بھی کہ جا بجا فلسفہ یونان کے شریعت سے متصادم افکار کا محاکمہ اور نقد بھی پیش کیا ہے یقیناً یہ ایک اچھی روش ہے، یہ کتاب فلسفہ پر مہارت اور عبور حاصل کرنے کیلئے عمدہ معاون، فن منطق کے مصطلحات سمجھنے میں رہنما، طلبہ و اساتذہ فلسفہ کیلئے یکساں مفید، طلبہ کے استعداد بڑھانے، فلاسفہ یونان کے باطل نظریات کے ابطال، علم کلام کے سمجھنے، قدیم اور جدید فلکیات کا فہم رکھنے اور کئی معقولاتی کتابوں سے مستغنی کرنے لئے یہ ایک بہترین کاوش اور قیمتی سوغات ہے۔ اللہ تعالیٰ سے دعا ہے کہ مصنف کو مزید اس طرح علمی کاموں کی توفیق عطا فرمائے۔ آمین

مطبوعات مکتبۃ الایمان کراچی

لوگوں میں علم اور عمل کا شوق بڑھانے کیلئے ایسے اداروں کی ضرورت ہوتی ہے، جو فروغ علم و اشاعت علم میں سرگرم عمل ہو اور لوگوں کو علمی غذا فراہم کرنے کے بھرپور جدوجہد کرے، اور ایسے لوگوں کی بھی ضرورت ہوتی ہے جو علم کی آبیاری کیلئے ہر قسم کی قربانی دینے کو تیار ہو، اور وسائل علم یعنی کتابوں اور رسالوں کی نشر و اشاعت میں کوئی کسر نہ چھوڑے، اس پیہم عمل کیلئے پاکستان میں کئی ادارے سرگرم عمل ہیں جو وقتاً فوقتاً اہل علم و فضل کو علمی مواد مہیا کرتے ہیں، ان اداروں میں ایک ادارہ مکتبۃ الایمان کراچی بھی ہیں جو نہایت ہی قابل قدر خدمات سر انجام دیتے رہتے ہیں، اور اکابر کی کتابوں کی نشر و اشاعت بخوبی کر رہے ہیں، اب تک یہ ادارہ نہایت قیمتی کتابیں منظر عام پر لائے چکے ہیں اور مزید کتابوں پر بھی کام جاری ہیں، ذیل میں اس ادارے کے چند کتابوں پر مختصر تبصرہ پیش خدمت ہیں۔

□ تحفظ مدارس اور علماء طلباء سے چند باتیں تالیف: مولانا عبدالرزاق اسکندر مدظلہ

یہ کتاب شیخ الحدیث حضرت مولانا عبدالرزاق اسکندر مدظلہ کے ان مقالات و مضامین اور بیانات پر مشتمل ہے، جو یا تو مختلف رسائل میں شائع ہو چکے ہیں، یا بعض تقریبات میں بیان کرتے ہوئے محفوظ کیا گیا ہے، اس بہترین کتاب کا موضوع طلبہ میں پڑھنے پڑھانے کا ذوق اجاگر کرنا ہے، یہ ایک بہترین سوغات ہے، جس کا مرتب مولانا محمد زین العابدین صاحب ہیں، انہوں نے اچھے انداز سے اس کتاب کو مرتب کیا، کتاب کی ضخامت ۲۰۸ صفحات ہے، اللہ تعالیٰ موصوف کی اس کاوش کو شرف قبولیت سے نوازے۔ آمین

□ اصلاحی گزارشات تالیف: مولانا عبدالرزاق اسکندر مدظلہ ضخامت: ۲۱۶ صفحات

یہ کتاب بھی شیخ الحدیث حضرت مولانا عبدالرزاق اسکندر مدظلہ کی مختلف بیانات اور مختلف مقالات کا مجموعہ ہے جو مختلف رسائل میں شائع ہو چکے ہیں، اور بیان کو ریکارڈ کر کے شائع کی ہے، اب مولانا زین العابدین صاحب نے مرتب کر کے کتابی شکل میں شائع کرنے کی سعادت کی، اپنے موضوع پر ایک بہترین اور قیمتی تحفہ ہے، اللہ تعالیٰ موصوف کو مزید خدمات کی توفیق عنایت فرمائے۔ آمین